

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీన్యాసతిలకం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీన్యాసతిలకం ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

గురుభ్యస్తద్గురుభ్యశ్చ నమోవాకమధీమహే ।
వృణీమహే చ తత్రాద్యో దంపతీ జగతాం పతీ ॥ 1 ॥

ప్రాయః ప్రపదనే పుంసాం పౌనఃపున్యం నివారయన్ ।
హస్తః శ్రీరంగభర్తుర్మాం అవ్యాదభయముద్రితః ॥ 2 ॥

అనాదేర్హిఃసీమ్నో దురితజలధేర్యన్నిరుపమం
విదుః ప్రాయశ్చిత్తం యదురఘుధురీణాశయవిదః ।
తదారంభే తస్యా గిరమవదధానేన మనసా
ప్రపద్యే తామేకాం శ్రియమఖిలనాథస్య మహిషీం ॥ 3 ॥

మహేంద్రాగ్నావిష్ణుప్రభృతిషు మహత్త్వప్రభృతివత్
ప్రపత్తవ్యే తత్త్వే పరిణమితవైశిష్ట్యవిభవాం ।
అధృష్యత్వం ధూత్వా కమితురభిగమ్యత్వజననీం
శ్రియం శీతాపాంగామహామశరణో యామి శరణం ॥ 4 ॥

స్వతఃసిద్ధః శ్రీమానమితగుణభూమా కరుణయా
విధాయ బ్రహ్మాదీన్ వితరతి నిజాదేశమపి యః ।
ప్రపత్త్యా సాక్షాద్వా భజనశిరసా వాఽపి సులభం
ముముక్షుర్దేవేశం తమహామధిగచ్ఛామి శరణం ॥ 5 ॥

బృందాని యః స్వవశయన్ ప్రజసుందరీణాం
బృందావనాంతరభువాం సులభో బభూవ ।

శ్రీమానశేషజనసంగ్రహణాయ శేతే

రంగే భుజంగశయనే స మహాభుజంగః || 6 ||

రంగాస్తీర్ణభుజంగపుంగవవపుః పర్యంకవర్యం గతౌ

సర్గస్థిత్యవసానకేశిరసికౌ తౌ దంపతీ నః పతీ |

నాభీపంకజశాయినః శ్రుతిసుశ్చైరన్యోన్యబద్ధస్మితౌ

డింభస్యాంబుజసంభవస్య వచనైరోంతత్సదిత్యాదిభిః || 7 ||

ఘనకరుణారసౌఘభరితాం పరితాపహరాం

నయనమహాశ్చటాం మయి తరంగయ రంగపతే |

దురితహుతాశనస్ఫురితదుర్దమదుఃఖమషి-

మలినితవిశ్వసౌ ధదురపహ్నావవర్ణసుధాం || 8 ||

దుర్మోచోద్భటకర్మకోటినిబిడోఽప్యదేశవశ్యః కృతః

బాహ్యైర్నైవ విమోహితోఽస్మి కుదృశాం పక్షైర్న విక్షోభితః |

యో మాహానసికో మహాన్యతిపతేర్నితశ్చ తత్ప్రాత్రజాన్

ఆచార్యానితి రంగధుర్య మయి తే స్వల్పావశిష్టో భరః || 9 ||

ఆర్తేష్వాశుఫలా తదన్యవిషయేఽప్యుచ్చిన్నదేహాంతరా

వహ్నోదేరనపేక్షణాత్ తనుభృతాం సత్యాదివద్ వ్యాపిని |

శ్రీరంగేశ్వర యావదాత్మనియతత్వత్పారతంత్ర్యోచితా

త్వయ్యేవ త్వదుపాయధీరపిహితస్వోపాయభావాఽస్తు మే || 10 ||

త్వయ్యాచార్యైర్వినిహితభరాస్తావకా రంగనాథ

త్వత్కైంకర్యప్రవణమనసస్తద్గుణాస్వాదమత్తాః |

త్వయ్యేకస్మిన్నపి విజహతో ముక్తవత్ సాధనత్వం

త్వచ్ఛేషత్వస్వరసరసికాః సూరయో మే స్వదంతాం || 11 ||

కల్పస్తోమేఽప్యపాస్తత్వదితరగతయోఽశక్తిభీభక్తిభూమ్నా

రంగేశ ప్రాతికూల్యక్షరణపరిణమన్నిర్విఘాతానుకూల్యాః |

త్రాతారం త్వామభేద్యాచ్చరణవరణతో నాథ నిర్విఘ్నయంతః
 త్వన్నిక్షిప్తా త్మరక్షాం ప్రతి రభసజషః స్వప్రవృత్తిం త్యజంతి || 12 ||

త్యక్తోపాయవ్యపాయాంస్తదుభయకరణే సత్రపాన్ సానుతాపాన్
 భూయోఽపి త్వత్ప్రీపత్త్యా ప్రశమితకలుషాన్ హంత సర్వంసహస్త్వం |
 రంగిన్ న్యాసాంతరంగాఖిలజనహితతాగోచరత్వన్నిదేశ-
 ప్రీతిప్రాప్తస్వవర్ణాశ్రమశుభచరితాన్ పాసి ధన్యాననన్యాన్ || 13 ||

శోకాస్పదాంశమథనః శ్రయతాం భవాభౌ
 రాగాస్పదాంశసహజం న రుణత్సి దుఃఖం |
 నో చేదమీ జగతి రంగధురీణ భూయః
 ఙ్కోదిష్టభోగరసికాస్తవ న స్మరేయుః || 14 ||

హేతుర్వైధే విమర్శే భజనవదితరత్ కిం త్వనుష్ఠానకాలే
 వేద్యత్వద్రూపభేదో వివిధ ఇహ స తూపాయతాన్యానపేక్షా |
 రంగిన్ ప్రారబ్ధభంగాత్ ఫలమధికమనావృత్తిరుక్తేష్టివత్ స్యాత్
 నానా శబ్దాదిభేదాత్ ప్రపదనభజనే సూచితే సూత్రకారైః || 15 ||

భక్తౌ రంగపతే యథా ఖలు పశుచ్ఛాగాదివత్వేదన-
 ధ్యానోపాసనదర్శనాదివచసామిచ్ఛంత్యభిన్నార్థతాం |
 వ్యక్త్యైక్యాచ్చరణాగతిప్రపదనత్యాగాత్మనిక్షేపణ-
 న్యాసాద్యేషు తథైవ తంత్రనిపుణైః పర్యాయతా స్మర్యతే || 16 ||

విశ్వాసాయాసభూమ్నోర్న్యసనభజనయోర్గౌరవే కో విశేషః
 తత్సద్భావేఽపి ధర్మాంతర ఇవ ఘటతే కర్తృభేదాద్వికల్పః |
 తద్భేదో రంగశాయినీతరగతితాద్యుత్థశోకాతిరేకాత్
 సద్విద్యాదౌ వికల్పస్త్వభిమతిభిదయా తేన తత్రైకరాశ్యం || 17 ||

ద్రువమధికృతిభేదాత్ కర్మవద్రంగశాయీన్
 ఫలతి ఫలమనేకం త్వత్పదే భక్తిరేకా |

శరణవరణవాణీ సర్వహేతుస్తథాఽసౌ
కృపణభజననిష్ఠా బుద్ధిదౌర్బల్యకాష్ఠా || 18 ||

కర్తవ్యం సకృదేవ హంత కలుషం సర్వం తతో నశ్యతి
బ్రహ్మేశాదిసుదుర్లభం పదమపి ప్రాప్యం మయా ద్రాగితి |
విశ్వాసప్రతిబంధిచింతనమిదం పర్యస్యతి న్యస్యతాం
రంగాధీశ రమాపతిత్వసుభగం నారాయణత్వం తవ || 19 ||

ధీకర్మభక్తిరహితస్య కదాఽప్యశక్త్యా
రంగేశ భావకలుషప్రణతిద్వయోక్తేః |
మన్యే బలం ప్రబలదుష్కృతశాలినో మే
త్వన్మూలదేశికకటాక్షనిపాతమాద్యం || 20 ||

అంధోఽనంధగ్రహణవశగో యాతి రంగేశ యద్వత్
పంగుర్నొకాకుహరనిహితో నీయతే నావికేన |
భుంక్తే భోగానవిదితన్మపః సేవకస్యార్భకాదిః
త్వత్సంప్రాప్తౌ ప్రభవతి తథా దేశికో మే దయాళుః || 21 ||

ఉక్త్యా ధనంజయవిభీషణలక్ష్మయా తే
ప్రత్యాయ్య లక్ష్మణమునేర్భవతా వితీర్ణం |
శ్రుత్వా వరం తదనుబంధమదావలిప్తే
నిత్యం ప్రసీద భగవన్ మయి రంగనాథ || 22 ||

సకృదపి వినతానాం సర్వదే సర్వదేహి-
న్యూపనిషదభిధేయే భాగధేయే విధేయే |
విరమతి న కదాచిన్మోహతో హః హతోఽహం
విషమవిషయచింతామేదురా మే దురాశా || 23 ||

యావజ్జీవం జగతి నియతం దేహయాత్రా భవిత్రీ
 త్యక్తాః సర్వే త్రిచతురదినగ్గానభోగా నభోగాః |
 దత్తే రంగీ నిజమపి పదం దేశికాదేశకాంక్షీ
 కిం తే చింతే పరమభిమతం ఖిద్యసే యత్ పునస్త్వం || 24 ||

అపి ముహురపరాధైరప్రకంప్యానుకంపే
 వహతి మహతి యోగక్షేమబృందం ముకుందే |
 మదకలుషమనీషావజ్రలేపావలేపాన్
 అనుగుణయితుమీహే న ప్రభూనప్రభూతాన్ || 25 ||

మాతర్భారతి ముంచ మానుషచటూన్ హే దేహ లబ్ధైరలం
 లుబ్ధద్వారదురాసికాపరిభవైస్తోషం జుషేథా మనః |
 వాచః సీమని రంగధామని మహానందోన్నమద్భూమని
 స్వామిన్యాత్మని వేంకటేశ్వరకవేః స్వేనార్పితోఽయం భరః || 26 ||

దాస్యం లాస్యవతాఽనుమత్య మనసా రంగేశ్వర త్వత్పదే
 నిత్యం కింకరవాణ్యహం న తు పునః కుర్యాం కదర్యాశ్రయాం |
 మీలచ్ఛుషి వేల్లితభ్రుణి ముహుర్దత్తావమానాక్షరే
 భీమే కస్యచిదాధ్యకస్య వదనే భిక్షావిలక్షాం దృశం || 27 ||

త్వయ్యేకాంజలికింకరే తనుభృతాం నిర్వాజసర్వంసహే
 కల్యాణాత్మని రంగనాథ కమలాకాంతే ముకుందే స్థితే |
 స్వామిన్ పాహి దయస్వ దేహి కుశలిన్ జీవ ప్రభో భావయే-
 త్యాలాపానవలేపిషు ప్రలపితుం జిహ్రేతి జిహ్వో మమ || 28 ||

త్వయి సతి రంగధుర్య శరణాగతకామదుఘే
 నిరుపధికప్రవాహకరుణాపరిణాహవతి |
 పరిమితదేశకాలఫలదాన్ ఫలదాకృతికాన్
 కథమధికుర్మహే విధిశివప్రముఖానముకాన్ || 29 ||

ఓమిత్యభ్యుపగమ్య రంగన్యపతేఽనన్యోచితాం శేషతాం
 స్వాతంత్ర్యాదిమయామపోహ్య మహతీమాద్యామవిద్యాస్థితిం |
 నిత్యాసంఖ్యవిసీమభూతిగుణయోర్యామామనాయాసతః
 సేవాసంపదమిందిరేశ యువయోరైకాంతికాత్యంతికీం || 30 ||

ఆచార్యాద్రంగధుర్య ద్వయసమధిగమే లబ్ధసత్తం తదాత్వే
 విశిష్టాశ్లిష్టపూర్వోత్తరదురితభరం యాపితారబ్ధదేహం |
 నీతం త్వత్కైస్తవయా వా నిరవధికదయోద్భూతబోధాదిరూపం
 త్వద్బోధైకస్వభోగం దయితమనుచరం త్వత్కృతే మాం కురుష్వ || 31 ||

విధానం రంగేశాదధిగతవతో వేంకటకపేః
 స్ఫురద్వర్ణం వక్త్రే పరికలయతాం న్యాసతిలకం |
 ఇహాముత్రాప్యేష ప్రణతజనచింతామణిగిరిః
 స్వపర్యంకే సేవాం దిశతి ఫణిపర్యంకరసికః || 32 ||

|| ఇతి శ్రీన్యాసతిలకం సమాప్తం ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంత గురవే నమః ||